

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీపాదూర్ పురాభిజన సరళకవి శ్రీరాఘవాచార్య కృతం

॥ శ్రీ మహాలక్ష్మీ సుప్రభాతం ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ శ్రీ మహాలక్ష్మీసుప్రభాతస్తు తిః ॥

విష్ణుకాంతే మహాలక్ష్మీ పూర్వా సంధ్యా ప్రవర్తతే |
ఉత్తిష్ట శేషపర్యంకాత్ కర్తవ్యం దైవమాహ్నికం ॥ 1 ॥

ఉత్తిష్టోష్ట గోవిందప్రియే జాగృహి జాగృహి |
సింధుజే జగదంబ త్వం త్రిలోకీమంగళం కురు ॥ 2 ॥

జగన్నాథమనః కాంతే జగదంబ దయానిధే |
పాహి పాహి శుభాలోక్తైస్త్వదపత్యమిదం జగత్ ॥ 3 ॥

ఓంకారక్షేత్రసంభూతే మాతరోంకారవిగ్రహే |
ఓంకారగర్భగే దేవి దయయా పరయాఽవ నః ॥ 4 ॥

తవ సుప్రభాతమయి దుగ్ధసింధుజే
భవతు ప్రసన్నవదనే దయామయి |
ద్రుహిణాదిదేవవనితాకృతార్హణే
శ్రుతిగీయమాన విభవే హరిప్రియే ॥ 5 ॥

త్రైలోక్యమాతరఖిలేశ్వరి వాసుదేవ-
వక్షోవిహారరసికే కరుణాగుణాఢ్యే |
స్వామిస్యపాశ్రిత జనేస్సిత దానదక్షే
భో లక్ష్మీ విష్ణుదయితే తవ సుప్రభాతం ॥ 6 ॥

ప్రాచ్యాముదేతి సవితార్పితపంకజశ్రీః
విప్రా విశుద్ధతనవో ముదితాంతరంగాః |
భక్త్యా కృతాంజలిపుటాస్తవ ధామ యాంతి
భో లక్ష్మీ విష్ణుదయితే తవ సుప్రభాతం ॥ 7 ॥

కోకాః ప్రహృష్టమనసస్సవధూపగూఢాః
 ఘూకా విశంతి ధరణీరుహకోటరాణి |
 కుత్రాప్యలీయత తమోభిరహో ఆశేషైః
 భో లక్ష్మి విష్ణుదయితే తవ సుప్రభాతం || 8 ||

భాండప్రపూర్ణదధిమంథనసంప్రవృత్త-
 గోపీజనస్య కరభూషణనాదమిశ్రః |
 గీతధ్వనిస్తవ యశోభిరయం విభాతి
 భో లక్ష్మి విష్ణుదయితే తవ సుప్రభాతం || 9 ||

బ్రహ్మేశశక్రదయితాః పతిభిస్సహ సైవిః
 త్వద్వీక్షణం శుభకరం బత లబ్ధుకామాః |
 ధామ త్వదీయముపయాంతి సువస్తుహస్తాః
 భో లక్ష్మి విష్ణుదయితే తవ సుప్రభాతం || 10 ||

ప్రేమప్రకర్షత ఇయం పరిలీఢవత్సా
 ధేనుస్త్వదీయకరుణేక్షణజాతపోషా |
 త్వద్విశ్వరూపవిధయే నిహితా పురస్తాద్
 భో లక్ష్మి విష్ణుదయితే తవ సుప్రభాతం || 11 ||

త్వత్ప్రీణనాయ నను హేషత ఏష వాజీ
 దంతావలోఽపి పరిబృంహితబృంహితోఽయం |
 నారోఽనరాశ్చ ధృతమంగళవస్తుజాతాః
 భో లక్ష్మి విష్ణుదయితే తవ సుప్రభాతం || 12 ||

సుప్తోత్థితా జనని పంజరమధ్యభాజో
 లీలాశుకాస్సపది భుక్తపయః ఫలాద్యాః |
 నామాని తే పరిపఠంతి సుపావనాని
 భో లక్ష్మి విష్ణుదయితే తవ సుప్రభాతం || 13 ||

సత్పుణ్యరాశిఖనిభారతభూనివాసి
 సాధుప్రియంకర మనోహరదివ్యమూర్తే |
 ఆర్తార్తిహారిణి దయామయి లోకమాతః
 భో లక్ష్మీ విష్ణుదయితే తవ సుప్రభాతం || 14 ||

ఏలాదిచూర్ణఘనసారవిమిశ్రతీర్థ-
 సంపూర్ణకాంచనఘటాఽ శిరసా వహంతః |
 సంతో విశంతి భవనం తవ వాద్యఘోషైః
 భో లక్ష్మీ విష్ణుదయితే తవ సుప్రభాతం || 15 ||

క్లప్తాహ్నికాః శ్రుతివిదః శుభశీలవృత్తాః
 శుద్ధా ఇమేఽత్రభవతీపరిపూజనాయ |
 త్వత్పాదపద్మముపసేవ్య నువంతి భక్త్యా
 భో లక్ష్మీ విష్ణుదయితే తవ సుప్రభాతం || 16 ||

ఇంద్రాగ్నిధర్మపతియాతుపపాశివాత-
 యక్షేశభూతపతయోఽష్టదిశామధీశాః |
 నేవాపరాస్తవ కృతాంజలయో విభాంతి
 భో లక్ష్మీ విష్ణుదయితే తవ సుప్రభాతం || 17 ||

ఏతే గ్రహో నవ రపిందుసుతేందుభౌమ-
 స్వర్భానుకేతుసురగుర్వసురార్యమందాః |
 త్వత్కింకరాస్తవ పదాబ్జనిషేవణోత్కాః
 భో లక్ష్మీ విష్ణుదయితే తవ సుప్రభాతం || 18 ||

మందాకినీజలవిగాహనపూతదేహః
 సంధ్యాముపాస్య ఋషయో నను సప్త దివ్యైః |
 పుష్పైస్తవద్వర్ణవిధౌ త్వరయోపయాతాః
 భో లక్ష్మీ విష్ణుదయితే తవ సుప్రభాతం || 19 ||

వాల్మీకయే మునివరాయ నిజోపదిష్టం
 త్వత్కాంతమానసవశీకరణప్రవీణం।
 గాయన్నుపైతి చరితం తవ నారదోఽయం
 భో లక్ష్మీ విష్ణుదయితే తవ సుప్రభాతం॥ 20 ॥

స్వర్లోకనిర్వహణకర్మణి యస్య మేధాం
 ఇంద్రస్సమిచ్ఛతి సదా స గురుః సురాణాం।
 ధామ్ని స్థితః పఠతి తేఽద్య దినస్య శుద్ధిం
 భో లక్ష్మీ విష్ణుదయితే తవ సుప్రభాతం॥ 21 ॥

త్వద్వేశ్మని ప్రియమహోరసి భాసమాన
 సద్రత్నదర్పణసమీక్షణకైతవేన।
 సౌభ్రాత్రభూమ బహుమానితకౌస్తుభేఽంబ
 భో లక్ష్మీ విష్ణుదయితే తవ సుప్రభాతం॥ 22 ॥

నానావపుంషి భజతః శ్రీతరక్షణార్థం
 పత్యుః ప్రియాస్తదనురూపతనూః శ్రయంతి।
 తద్ధర్మసాహ్యకరణాచ్చరితార్థితస్వే
 భో లక్ష్మీ విష్ణుదయితే తవ సుప్రభాతం॥ 23 ॥

మానాతిలంఘిమహిమైకనికేతభూతే
 దీనార్తిధూననచణస్వదయేఽనవద్యే।
 ఓంకారపత్తనసుభాగ్యఫలాయితాత్మన్
 భో లక్ష్మీ విష్ణుదయితే తవ సుప్రభాతం॥ 24 ॥

విశ్వం విభావ్య భవసాగరమగ్నమద్ధా
 తద్రక్షణే కరుణయాత్తశుభాష్టమూర్తిం।
 ఓంకారనామని పురే కలితాధివాసాం
 పశ్యేమ భర్తృసహితాం శరదః శతం త్వాం॥ 25 ॥

మహాలక్ష్మీసుప్రభాతస్తుతిం యే
నరాః శుద్ధాః ప్రత్యహం సంపఠంతి।
యశస్తేషాం వాగ్మితాం వాంఛితం చ
స్వయం లక్ష్మీః సుప్రసన్నాః విధేయాత్ ॥ 26 ॥

వేదాంతదేశికపదాంబుజభక్తి భాజా
శ్రీరాఘవేణ కవినా సరళేన గీతా।
శ్రీసుప్రభాతవిషయా స్తుతిరచ్ఛభావా
లక్ష్మీం ధి నోతు హరిమప్యనఘా సదైషా ॥ 27 ॥

॥ ఇతి శ్రీ మహాలక్ష్మీసుప్రభాతస్తుతిః సమాప్తా ॥

శ్రీః
శ్రీమతే రామానుజాయ నమః

॥ శ్రీ మహాలక్ష్మీస్తోత్రం ॥

అఖీలాగమసారవిదాం యమినాం

హృదయాబ్జవిహారకుతూహలినీ।

వినమజ్జనతాభిమత్తార్థకరీ

విజయస్వ రమే హరిణా సతతం॥ 1 ॥

స్మయమానసురమ్యముఖాంబురుహో

దయమానమనాః ప్రణతేష్వనిశం।

ప్రణవే నగరే దయయోదయినీ

విజయస్వ రమే హరిణా సతతం॥ 2 ॥

చతురాస్యముఖైరఖిలైరమరైః

కృతనైజమహామహిమస్తు తికా।

వికచాంబురుహేణ సుధామవతీ

విజయస్వ రమే హరిణా సతతం॥ 3 ॥

అతిదుస్సహదుఃఖకరైరమితై

ర్దురితైర్భరితం బహుజన్మకృతైః।

పరిపాలయ మాం పదయోః పతితం

విజయస్వ రమే హరిణా సతతం॥ 4 ॥

సుముఖీ శుభదా సుగుణా సులభా

శ్రితసజ్జన రక్ష విధి ప్రథితా।

సుగతిర్నిఖిలస్య జనస్య మతా

విజయస్వ రమే హరిణా సతతం॥ 5 ॥

ప్రబలారిజిగీషువలారిముఖై
 ర్హరిసాహ్యాముపేత్య పురామథితాత్ |
 అయి దుగ్ధమయాదుదితే జలధేః
 విజయస్వ రమే హరిణా సతతం || 6 ||

పరిపశ్యతి సర్వసుపర్వగణే
 భగవద్భుజమధ్య నిశాంతగతా |
 ప్రథితా పరమాత్మ సులక్ష్మతయా
 విజయస్వ రమే హరిణా సతతం || 7 ||

అవనీతనయాత్వమురీకృతవత్
 త్వయి రామహరేర్దయితా భవతీ |
 ప్రకటీకురుతే స్మ సతీ సువిధీన్
 విజయస్వ రమే హరిణా సతతం || 8 ||

వినా విష్ణుకాంతాం గతిర్నో గతిర్నో
 సదా విష్ణుకాంతాం స్మరేయం స్మరేయం |
 రమే విష్ణుకాంతే ప్రసీద ప్రసీద
 ప్రియం విష్ణుకాంతే ప్రదేయాః ప్రదేయాః || 9 ||

అహం విష్ణుకాంతే త్వదీయాంఘ్రిపద్మౌ
 సుదూరాదిహోగత్య భక్త్యా ప్రణమః |
 యథాఽఽనందసింధౌ నిమగ్నస్సదాస్యాం
 తథా మే ప్రసీద ప్రసీద ప్రసీద || 10 ||

అశేషానపి దోషాన్మే ప్రమాదాదసకృత్కృతాః |
 క్షమస్వాంబ క్షమస్వాంబ మహాలక్ష్మి హరిప్రియే || 11 ||

ప్రణతసురాసుర మణిమకుటాంచిత
 కోమలపాద సరోజయుగే

భవదవశోషణ బహుల భయాతుర
రక్షణ దక్షిణదృక్ప్రసరే।
పరిసరభాస్వర నిజజనసాధిత
పావనపూజన హృష్టమనాః
చిరమిదమావస హరిదయితే పుర-
మోంపదమిష్టకరీ కృపయా॥ 12 ॥

॥ ఇతి శ్రీ మహాలక్ష్మీస్తోత్రం సంపూర్ణం॥

శ్రీః

శ్రీమతే రామానుజాయ నమః

॥ శ్రీ మహాలక్ష్మీ ప్రపత్తిః ॥

భవాంభోధౌ మజ్జతాం మాద్యశానాం
ప్రణవ్రాణాం రక్షణే సానుకంపాం।
స్వభర్తారం సస్మితం చోదయంతీం
మహాలక్ష్మీం త్వాం శరణ్యాం ప్రపద్యే ॥ 1 ॥

సమామ్నాయైర్గీయమానానుభావాం
గుణైస్సర్వైర్భాసమానాం శుభాంగీం।
కృపావృష్టిం తన్వతీమాశ్రితౌఘే
మహాలక్ష్మీం త్వాం శరణ్యాం ప్రపద్యే ॥ 2 ॥

మునీనాం హృత్పంకజే రాజహంసీం
సురైర్నిత్యం పూజ్యమానాంఘ్రపద్మాం।
హరేర్వక్షస్యాత్తవాసాం ప్రహృష్టాం
మహాలక్ష్మీం త్వాం శరణ్యాం ప్రపద్యే ॥ 3 ॥

స్వసంస్మృత్యా శోషితాశేషపాపాం
సదాశ్లేషాత్తోషితాత్మేశచిత్తాం।
నమద్వర్గే వాత్సలీం సందుహానాం
మహాలక్ష్మీం త్వాం శరణ్యాం ప్రపద్యే ॥ 4 ॥

పురా దేవైర్మథ్యమానే సుధార్థం
పయఃపూరే దుగ్ధసింధోరూదీతాం।
దిశస్సర్వా భాసయంతీం స్వదీప్త్యా
మహాలక్ష్మీం త్వాం శరణ్యాం ప్రపద్యే ॥ 5 ॥

సురవ్రాతే ప్రేక్షమాణే సమస్తే
 విశంతీం హై విష్ణువక్షో విశాలం |
 హారేర్వక్త్రం సస్పృహం వీక్షమాణాం
 మహాలక్ష్మీం త్వాం శరణ్యాం ప్రపద్యే || 6 ||

స్వయాభాసా సర్వతో భాసయంతీ-
 మిహోంకారక్షేత్ర ఆవిర్విభూతాం |
 దయాపూరైర్విశ్వమాప్యాయయంతీం
 మహాలక్ష్మీం త్వాం శరణ్యాం ప్రపద్యే || 7 ||

సతస్త్రాతుం ప్రాప్తనానావతారే
 నిజే పత్యై స్వీకృతానేకరూపాం |
 సఖీభావాదైకమత్యం దధానాం
 మహాలక్ష్మీం త్వాం శరణ్యాం ప్రపద్యే || 8 ||

విహారార్థం కోమలే శేషభోగే
 సతాం చిత్తే నిర్మలే వైదమాళా |
 సమం పత్యా మాతరం తాం శయానాం
 మహాలక్ష్మీం త్వాం శరణ్యాం ప్రపద్యే || 9 ||

ఇయం వాణీ స్తావికా త్వద్విభూతే-
 ర్భవానీయం చామరగ్రాహిణీతి |
 వచోభంగీం శృణ్వతీం కింకరీణాం
 మహాలక్ష్మీం త్వాం శరణ్యాం ప్రపద్యే || 10 ||

లక్ష్మీప్రపత్తిమేతాం కవినా సరళేన రాఘవేణోక్తాం |
 యః పఠతి తస్య కామాః లక్ష్మ్యాః కృపయా తదైవ సిధ్యంతి || 11 ||

|| ఇతి శ్రీ మహాలక్ష్మీ ప్రపత్తిః సమాప్తః ||

శ్రీః

శ్రీమతే రామానుజాయ నమః

॥ శ్రీ మహాలక్ష్మీ మంగళం ॥

వేదాంతవేద్యవిభవే విష్ణువక్షోవిహారిణి |
అరవిందాక్షదయితే లక్ష్మ్యస్తు తవ మంగళం ॥ 1 ॥

సర్వమంగళమాంగళ్యే సర్వమంగళదేవతే |
సర్వమంగళయా స్తుత్యే లక్ష్మ్యస్తు తవ మంగళం ॥ 2 ॥

పద్మసద్మే పద్మహస్తే పద్మలోచనభామిని |
పద్మభూపూజితే నిత్యం లక్ష్మ్యస్తు తవ మంగళం ॥ 3 ॥

ఇంద్రాణీ ముఖ గీర్వాణీ గణసేవా ప్రహర్షిణి |
సర్వేషాం జగతామంబ లక్ష్మ్యస్తు తవ మంగళం ॥ 4 ॥

త్వదింగితపరాధీనో హరిస్సర్వేశ్వరోఽపి స ॥
కురుతే నిఖిలం కర్మ లక్ష్మ్యస్తు తవ మంగళం ॥ 5 ॥

ఇంద్రాయ త్యక్తశాపాయ త్రైలోక్యైశ్వర్యదాయిని |
అష్టభిర్మూర్తిభిర్జుష్టే లక్ష్మ్యస్తు తవ మంగళం ॥ 6 ॥

సుపర్వభిస్సదారాధ్యే శోభావతి శుచిస్మితే |
సర్వకామప్రదే దేవి లక్ష్మ్యస్తు తవ మంగళం ॥ 7 ॥

శుభాని నిజనామాని సదావర్తయతాం సతాం |
ముదా శ్రేయోవిధాయిన్యా లక్ష్మ్యస్తు తవ మంగళం ॥ 8 ॥

సతామాతృహవిస్త్యాగక్రియోద్దేశ్యతయా స్థితే |
కాంతేన హరిణా సాకం లక్ష్మ్యస్తు తవ మంగళం ॥ 9 ॥

స్వదృష్టిగోచరస్థానసిధ్యత్సంపత్సమృద్ధికే |
విలసత్సర్వకల్యాణే లక్ష్మ్యస్తు తవ మంగళం || 10 ||

దివ్యం స్థానం పరిత్యజ్య పత్యా సహ నమస్కృతే |
ఓంకారనగరీం ప్రాప్తే లక్ష్మ్యస్తు తవ మంగళం || 11 ||

యః పఠేత్సంతతం లక్ష్మీమంగళం భక్తిమాన్ నరః |
స స్యాత్తస్యాః ప్రసాదేన సర్వమంగళభాజనం || 12 ||

|| ఇతి శ్రీ మహాలక్ష్మీ మంగళం సంపూర్ణం ||